

“Türkün dastanı” kitabının təqdimatı olub



Noyabrın 14-də Azərbaycanda Atatürk Mərkəzində Yeni Azərbaycan Partiyasının (YAP) təsisçiləri olan “91-lər”dən biri, Qaradağ Rayon İcra Hakimiyyətində İctimai-siyasi və humanitar məsələlər şöbəsinin müdiri, Birinci dərəcəli dövlət qulluqçusu Minus Bayramovun “Türkün dastanı (poemalar toplusu)” kitabının təqdimatı keçirilib.

AZƏRTAC xəbər verir ki, tədbirdə çıxış edən Milli Məclisin deputatı, Azərbaycanda Atatürk Mərkəzinin müdiri, akademik Nizami Cəfərov rəhbərlik etdiyi qurumun türk dünyasının birliyi və yaxınlaşması istiqamətində gördüyü işlərdən danışdı. Bildirib ki, son illər türk dünyasının birliyinə həsr olunmuş silsilə kitablar çap olunur, tədbirlər keçirilir. Akademik bu baxımdan Minus Bayramovun “Türkün dastanı” kitabının böyük əhəmiyyət daşıdığını söyləyib. Qeyd edib ki, kitabda müəllif çox böyük zəhmət hesabına türk xalqlarının mənşəyinə, keçdiyi tarixi yollara ətraflı nəzər salıb. Türk dünyasının tarixinin nəzmə çekildiyi bu əsərdə zərre qədərə də olsun uydurma, fantastik baxış yoxdur. Müəllif hər bir şeyi çox böyük tədqiqatçı kimi, tarixi faktların dili ilə oxucuya çatdırıb. Bu baxımdan da Minus Bayramov bədii cəhətdən oxunaqlı və orijinal bir poema ortaya qoyub.

Nizami Cəfərov bildirib ki, Minus Bayramov xalqımızın ləyaqətli ziyallılarından biri kimi hər zaman dövlətə və dövlətçiliyə sadiqliyi ilə seçilib, fərqlənir.

Əməkdar jurnalist, siyasi elmlər üzrə fəlsəfə doktoru, kitabın redaktoru Tahir Taisoğlu “Türkün dastanı” kitabında yer alan poemaların bədii-fəlsəfi məziyyətlərindən söz açıb. Deyib ki, tarixi faktlarla zəngin olan bu poetik nümunələrdə türk xalqlarının keçdiyi yola yenidən nəzər salan şair tarixi həqiqətləri çox böyük ustalıqla nəzmə çekib.

Çıxışını kitabdan gətirdiyi şeir nümunələri ilə davam etdirən T. Taisoğlu əminliklə vurğulayıb ki, belə əsərlər türk xalqlarının birliyinə və bir-birini daha da yaxından tanımasına xidmət edir.

Tədbirdə Milli Məclisin deputatları Aydın Hüseynov, Hikmət Babaoğlu, professorlar Əsədulla Qurbanov, Sabir Tağıyev, İsgəndər Quliyev, Əsədulla Cəfərov və başqaları çıxış edərək kitabla bağlı fikirlərini bölüşüblər.


Bildirilib ki, “Elm və təhsil” nəşriyyat-poliqrafiya müəssisəsində nəfis tərtibatda işıq üzü gören kitabda şairin

türk dünyasına sevgisindən yoğurulmuş poemaları yer alıb. Müəllif bu poemalarla türklərin, ümumilikdə türklüyün tarixinə işıq tutmaqla yanaşı, həm də tarixi baxımdan türkdilli xalqların keçdiyi yola poetik dillə və obrazlı şəkildə nəzər yetirir.

Vurğulanıb ki, kitabda müəllif türk imperatorluqları, dövlətləri, bəylikləri, atabəylikləri, xanlıqları, cümhuriyyətləri, bir sözlə türk adına yaradılmış bütün türkdilli dövlətlər haqqında məlumat verir.

Çıxışlarda birmənalı olaraq vurğulanıb ki, “Türkün dastanı” kitabını əsli bütövlükdə türk dünyasının nəzmə çekilmiş tarixi də adlandırmaq olar.

Kitabda yer alan “Alp Əl Tunqa



dastanı”, “Oğuz Kağan dastanı”, “Atilla”, “Ağ hunlar”, “Göytürklər”, “Boz qurd haqqında” və digər poetik nümunələrin hər birinin ayrıca bitkin bir əsər olduğunu söyləyən natiqlər müəllifə gələcək işlərində uğurlar arzulayıblar.

Sonda tədbirin təşkilatçılarının və iştirakçıların minnətdarlığını bildiren müəllif bu istiqamətdə işlərini bundan sonra da davam etdirəcəyini söyləyib.

Tədbirə sözləri Munis Bayramova, musiqisi Baba Mirzəyevə məxsus “Fateh Sultan Məhəmməd” mahnısının səsləndirilməsi ilə yekun vurulub.